

«Tiz kömek» / satiriki hekaýa

Category: Hekaýalar, Kitapcy, Satiriki hekaýalar

написано kitapcy | 23 январа, 2025

"Tiz kömek" / satiriki hekaýa

"TIZ KÖMEK"

"Tiz kömege" jaň edelim bäre sagadyň dili süýşmeýän ýalam bolsa, göni ýarym aýlaw edäýipdir. Ondan welin, derek ýok. Bir tarapdan, dünýä injek perzendime bolan buýsanç başymy aýlaýardy, bir ýerde durubilmän zowzuldaýardym. Beýle tarapdan, "Tiz kömegiň" gelmeýşi, aýalymyň gözgyny haly, ýüregimi päki bilen dilimleýärdi. Gursagynda begenç bilen gynanjyň, alada bilen gamhorlugyň garpyşmalaryndan göwräm leňner atýardy. Öňdenem saglygy ýagdaýlyrak ýüregim beýle harasada döz gelip bilmän, ejizläp ugrady.

Tapdan düşen aýalymyň gözgyny halyna çydaman, telefon-apparata tarap üçünji gezek eňip gitdim. Aňyrdan "garaşyň" diýen ses höküm bolup eşidildi. Gelip, aýalyma göwünlik beren boldum. Emma "Tiz kömekden" welin, derek ýokdy. Aýalymyň halys ejizläp ugramagy diňe gaharymy däl, ýüregimiň urgusyny hem ýetjek derejesine ýetirdi. Zordan ýola çykdy-da, birem däl, iki elimi galdyryp, aňyrdan gelýän "Žiguliniň" öňüme özümi tutdum. Hernä rulda oturan gowy adam eken. Ýagdaýa düşüňip, maşyny göni öýümize sürdi. Aýalymy bäbekhana eltip nädip, öýe gelenimi bilemok. Mejalsyz göwrämi diwana okladym. Ýüregim agzyndan çykaýjak bolýar. Heý, derman alyp beräýmäge goňşy-golamyň biri dagy geläýmezmikä?

Bagtym bar eken. Ahyry biri gapynuň jaňyny basdy. "Wah, gözüňe döneýin, goňşy jan, gapy açykdyr, giriber" diýip, ysgynsyzja sesim bilen gygyrýan. Gapy açyldy... Bir seretsem, ak ýektaýly aýal üstüme abanyp dur.

– Bagyşlaň, "Tiz kömege" jaň eden sizmi? – diýenem şoldy welin, gözümiň alny garaňkyrap başlady...

Gözümi açanymda keselhanada ýatyrdym. Başujumda oturan wraç ýylgyryp bakdy-da:

– "Tiz kömege" wagtynda jaň edipsiňiz, sähelçe haýal-ýagallyk eden bolsaňyz, giç boljak eken. Garaz, ýaşamak nesibäňiz bar eken – diýip, diri galanymy özüme buşlady.

Bir aý töweregi keselhanada ýatyp öýe baranymda, aýalym bäbejigini gujaklap öňümden çykdy.

Jorageldi SAPARGELDIÝEW.

Satiriki hekaýalar